

ادب آموزوں کے نام

(چراغ حسن حسرت)

تعارف مصنف: نام چراغ حسن اور تخلص حسرت تھا۔ آپ 1902ء کو پونچھ، جموں کشمیر میں پیدا ہوئے تھے اور 1955ء کو لاہور میں وفات پائی۔ "کشمیر، حسرت کشمیری، سرگزشت اسلام، سرکارِ مدینہ، قائد اعظم، حرف و حکایت، مردم دیدہ" ان کی مشہور کتابیں ہیں۔

چراغ حسن حسرت نے فارسی، اردو اور عربی کی ابتدائی تعلیم گھر پر حاصل کی۔ پونچھ میں میٹرک اور لاہور میں بی اے کا امتحان پاس کیا۔ اس کے بعد مختلف اخبارات کے ساتھ منسلک ہو کر بطور صحافی اپنی خدمات سرانجام دینے لگے۔ حسرت زندگی بھر تحقیقی کاموں میں لگے رہے۔ انہوں نے زمیندار، انصاف، احسان، فوجی اخبار، امروز جیسے مشہور زمانہ اخبارات میں کام کیا۔ وہ ایک عظیم ادیب، شاعر اور صحافی تھے۔ تحقیقی کاموں میں زیادہ لگنے کی وجہ سے انہیں شاعری کے لیے کم وقت ملا۔ انہوں نے مسلمانوں کے عروج و زوال پر مشتمل "سرگزشت اسلام" کے نام سے کئی جلدوں پر ایک اہم کتاب بھی لکھی تھی، جسے بڑی پذیرائی ملی۔

سوال 1: درج ذیل سوالات کے جواب دیجیے:

(الف) مذکورہ سبق میں شیخ سعدی کی کون سی کتاب کا ذکر کیا گیا ہے اور کیوں؟

جواب: مذکورہ سبق میں شیخ سعدی مشہور کتاب "گلستان" کا ذکر کیا گیا ہے اور مصنف نے اپنے سبق کا عنوان ادب سکھانے والوں کے نام سے رکھا ہے اور یہاں اسی کی مناسبت سے شیخ سعدی کی کتاب کا حوالہ دیا گیا ہے کہ کسی نے حکیم لقمان سے پوچھا کہ آپ نے ادب کہاں سے سیکھا ہے تو انہوں نے جواب دیا بے ادبوں سے۔

(ب) بے ادبوں سے ادب کیسے سیکھا جاسکتا ہے؟

جواب: بے ادبوں سے ادب اس طرح سے سیکھا جاسکتا ہے کہ ان کی گفت و شنید، اعمال و افعال سے ہمیشہ بے ادبی اور غیر شائستگی کا اظہار ہوتا ہے چنانچہ ان بے ادبوں کی ان خامیوں کو دیکھتے ہوئے خود کو ان خامیوں سے بچاتے ہوئے ان کے متضاد افعال یعنی ادب والی چیزوں کو اپنا کر ادب سیکھا جاسکتا ہے۔

(ج) مصنف نے نیک نامی سے زیادہ عقل و علم کو کیوں ضروری قرار دیا ہے؟

جواب: مصنف نے نیک نامی سے زیادہ عقل و علم کو اس لیے قرار دیا ہے کہ بقول مصنف عقل و علم کا وزن اور تناسب بھی معلوم کیا جا چکا ہے چنانچہ اگر کسی کے اندر علم و عقل آجائے اور وہ اس کا درست طریقہ سے استعمال کرے، تو نیک نامی خود بخود اس میں آجائے گی۔

(د) اکبر الہ آبادی کی وجہ شہرت کیا تھی؟ اور سبق میں کیا ذکر کیا گیا ہے؟

جواب: اکبر الہ آبادی کی وجہ شہرت ان کا شاعرانہ اور ادیبانہ کلام تھا۔ اس سبق میں ان کے بارے میں ایک واقعہ بیان کیا گیا ہے کہ جب ان کی شہرت کلام نے دھوم مچائی تو ایک مولوی صاحب نے دعویٰ کر دیا کہ اکبر الہ آبادی میرے شاگرد تھے۔ تو اس کا جواب اکبر نے یہ کہہ کر دیا کہ: "مدت ہوئی کہ ایک مولوی صاحب مجھے علم سکھاتے تھے اور میں انہیں عقل سکھاتا تھا، نہ مجھے علم آیا نہ انہیں عقل، یعنی ہم دونوں کو اپنی کوششوں میں ناکامی ہوئی۔"

(ہ) عقل اور علم کے متعلق کوئی پانچ اقوال/محاورے تحریر کریں۔

جواب: علم کے متعلق پانچ اقوال/محاورات

علم تمہاری حفاظت کرتا ہے، تم مال کی حفاظت کرتے ہو۔ علم مال سے بہتر ہے۔ علم بغیر عمل کے عقیم (بانجھ) ہے۔
علم انبیاء کرام علیہم السلام کی میراث ہے۔ علم حاصل کرو، چاہے تمہیں چین جانا پڑے۔ علم بغیر عمل کے وبال ہے۔
علم سر اپا نور ہے۔ خوف الہی بہ قدر علم ہوتا ہے۔ عقل کے متعلق کوئی پانچ جملے

عقل کا چراغ گل ہو جانا عقل کے گھوڑے دوڑانا عقل کا دشمن عقل کا پتلا عقل چرنے جانا عقل کے لیے عقل کی ضرورت

سوال 2: شیخ سعدی کی مزید کسی کتاب کا نام تحریر کیجیے۔

جواب: شیخ سعدی کی ایک دوسری کتاب کا نام "بوستان" ہے۔

سوال 3: اکبر الہ آبادی کی کوئی بھی ایک مشہور مزاحیہ نظم کا نام یا پانچ متفرق اشعار تلاش کر کے تحریر کیجیے۔

جواب: اکبر الہ آبادی کے مزاح پر مبنی اشعار مندرجہ ذیل ہیں:

شعر نمبر 1: ہم کیا کہیں احباب کیا کار نمایاں کر گئے
شعر نمبر 2: رو بھی بیگم اڑتے برتن سب نظارے دیکھیں گے
شعر نمبر 3: اکبر دے نہیں کسی سلطان کی فوج سے
شعر نمبر 4: رہتا ہے عبادت میں ہمیں موت کا کھٹکا
شعر نمبر 5: بی اے، بھی پاس ہوں ملے بی بی بھی دل پسند

سوال 4: اپنے ذوقِ جمالیات کی بنیاد پر کسی ایک منظر کی جزئیات بیان کریں۔

جواب: شہر میں آغازِ صبح کا منظر

صبح کا منظر ہر ایک شئی (چیز) پر ایک تازگی بکھیرتا ہے۔ شہروں میں صبح فجر کی نمازوں میں مسجدوں میں بہت کم افراد نظر آتے ہیں، لیکن جوں ہی فجر کی نماز پڑھ کر مسجد سے نکلتے ہیں تو بعض بوڑھے، نوجوان اور خواتین پارک کی طرف چلتے نظر آتے ہیں تاکہ صبح کی سہانی ہوا اور پارک میں چہل قدمی سے بھرپور لطف اٹھایا سکیں۔ کچھ ہی دیر میں سڑکوں پر نوجوانوں کا رش نظر آتا ہے، جلدی میں اپنی فیکٹری کی بسوں کے منتظر ہوتے ہیں۔ ذرا دیر گزرنے کے بعد شارعِ عام پر اک عجیب افرا تفری کا سماں نظر آتا ہے، ایسا محسوس ہوتا ہے کہ صبح حضرت عزرائیل علیہ السلام کو پوری قوم کی روح قبض کرنے کا حکم نامہ جاری ہو گیا ہو اور ہر ایک اپنی جان بچا کر جلدی سے کہیں جانا چاہتا ہو۔ یا کہیں پاکستان اور انڈیا کے کرکٹ میچ کے لیے محدود ٹکٹ بٹ رہے ہوں، اگر دیر ہو گئی تو میچ دیکھنے سے محروم ہو جائیں گے۔ بہر حال یہ تمام وہ افراد ہیں جو صبح یا تو اپنے دفاتر اور دیگر کاموں پر جاتے ہیں یا اپنے بچوں کو اسکول، کالج چھوڑنا ہوتا ہے یا رکشہ اور وین ڈرائیور آڑی تر چھی گلیوں میں فراٹے مارتے نظر آتے ہیں۔ بہر حال شہروں میں آغازِ صبح سے ہی زندگی اپنی پوری آب و تاب کے ساتھ رواں دواں نظر آتی ہے۔

کسی میلے کا منظر

ہمارے علاقے میں ہر سال عید کے موقع پر عید میلہ لگتا ہے۔ جس کا بچوں اور بڑوں سب کو یکساں انتظار رہتا ہے۔ میں بھی ابو کے ساتھ ہر سال اس میلہ میں شرکت کرتا ہوں۔ ابو مجھے کندھے پر بٹھا کر میلے کا منظر دکھاتے ہیں۔ تو کبھی چاچو کا ہاتھ پکڑ کر گھومتا ہوں۔ چاچو کا بیٹا اصیرم بھی ہوتا ہے۔ جب ہم میلے میں گھوم رہے ہوتے تھے تو چاچو بار بار گھڑی کی طرف دیکھتے تھے کہ اذان میں کتنا وقت باقی ہے، ہمیں کب میلے سے ماہر آکر نماز کی ادائیگی کرنی ہے، وہ اسی فکر میں لگے رہتے تھے۔

راستے میں دونوں اطراف کھانے پینے کی چیزیں ہوتی تھیں۔ کہیں گرم پکڑے بن رہے ہوتے تو کہیں مختلف رنگ کی مٹھائیاں اور کے علاوہ کھلونوں کے اسٹال، لڑکیوں اور خواتین کے لیے چوڑی، مہدی اور میک اپ کا سامان ہوتا تھا۔

میلے میں بچوں کے لیے جادو کے تماشے بھی ہوتے تھے۔ ایک آدمی مختلف جادو کے ذریعہ ہم سب کو حیران کر رہا تھا۔ اور اس کے ساتھ ہی برابر میں ایک سیڑھی جارہی تھی۔ اور ادھر رش بھی بہت لگا ہوا تھا۔ وہاں ایک بینر پر لکھا تھا "موت کا کنواں"۔ ہم نے ضد کی تو چاچو نے اس کے بھی ٹکٹ خرید لیے۔ جب ہم اوپر گئے تو دیکھا لکڑی کا بہت بڑا کنواں ہے اور کنویں کے اندر دو موٹر سائیکل والے اور ایک کار والا کنویں کی دیواروں پر اپنی اپنی گاڑیاں چلا رہے ہیں! اور وہ بھی ہاتھ چھوڑ کر! ہم بہت حیران بھی ہوئے اور پریشان بھی کہ اگر یہ گر گئے تو کیا ہوگا! تقریباً دس منٹ تک انھوں نے یہ کرتب دکھایا۔ اس کے بعد سب سیڑھیوں کے ذریعے نیچے اتر گئے، اور ساتھ ہی چاچو نے بھی آواز لگادی کہ اب نماز کا وقت ہو گیا ہے۔ ہم نماز پڑھ کر آسکریم کھاتے ہوئے گھر آ گئے۔

سوال 5: درست جواب پر (✓) کا نشان لگائیں۔

1. مولوی صاحب نے اخباروں میں چھپوا دیا: ✓ (الف) اشتہار (ب) کہانی (ج) لطیفہ (د) سپاس نامہ
2. عقل بڑی ہے کہ: (الف) بکری ✓ (ب) بھینس (ج) اونٹنی (د) چوٹی
3. مولانا سیماب اکبر آبادی تھے: (الف) صفائی (ب) مصنف ✓ (ج) شاعر (د) ڈاکٹر
4. دکان دار کے بستربند کھاتے ہوئے لفظ شعریت استعمال کرنے کی وجہ تھی:

- (الف) چوہدری صاحب پر اپنی علیست کا رعب بجمانا ✓ (ب) مدتوں شعر کی اصلاح سے مشکل الفاظ کی عادت (د) شاعرانہ انداز میں گفتگو کرنے کی عادت
5. ضرب المثل "یک من علم راہ من عقل باید" کا مطلب ہے:

- (الف) علم اور عقل کو تولا جاسکتا ہے (ب) یہ دونوں چیزیں بازار میں دستیاب ہیں ✓ (ج) علم کے مقابلے میں عقل کا وزن کم ہے (د) علم حاصل کرنے کے لیے عقل چاہیے

لاہور میں ادیبوں کی کالونی

(منو بھائی) (منیر احمد قریشی)

تعارف مصنف: منو بھائی کا اصل نام منیر احمد قریشی تھا۔ وہ 1933ء کو وزیر آباد، گجرانوالہ پنجاب میں پیدا ہوئے اور 2018ء کو لاہور میں وفات پائی اور مشہور قبرستان میانی صاحب میں مدفون ہوئے۔ "گریبان، جنگل اداس ہے، فلسطین فلسطین" ان کی مشہور تصانیف ہیں۔ انھوں نے ابتدائی تعلیم مشن ہائی سکول وزیر آباد سے حاصل کی۔ والد صاحب ریلوے ملازم ہونے کی وجہ سے ان کا تبادلہ ہوتا رہتا تھا۔ اس لیے منو بھائی کی تعلیم بھی اس انداز سے متاثر ہوتی رہی۔ 1947ء میں میٹرک کرنے کے بعد گورنمنٹ کالج کیمبل پور انک آ گئے۔ یہیں سے پنجابی شاعری کا آغاز کیا۔ بلاشبہ وہ ملک کے ممتاز کالم نگار، شاعر اور ڈرامہ نگار تھے۔ وہ ایک غریب گھرانے سے تعلق رکھتے تھے۔ وہ مختلف رسائل اور اخبارات میں اپنا کلام منیر احمد قریشی کے نام سے شائع کرواتے تھے۔ وہ مشہور کالم نگار، اور ڈراما نگار تھے۔ ڈراما "سونا چاندی" بھی انہیں کا ہی لکھا ہوا ہے۔ ان کی علمی خدمات کا اعتراف کرتے ہوئے حکومت پاکستان نے 2007ء میں صدارتی تمغہ ہائے حسن کارکردگی اور ہلال امتیاز سے نوازا۔

مشق

- سوال 1: درج ذیل سوالات کے جواب دیجیے:
- (الف) ادیبوں کی کالونی کس شہر میں تعمیر ہونا تھی؟
- (ب) کالونی کی تعمیر میں کس نے رکاوٹ ڈالی تھی؟
- (ج) جو ادیب نہ ہوں انہیں اپنے آپ کو ادیب ثابت کرنے کے لیے کیا جتن کرتے ہیں؟
- جواب: جو ادیب نہیں ہوتے انہیں اپنے آپ کو ادیب ثابت کرنے کے لیے کافی جتن کرنے پڑتے ہیں۔ انہیں ادب میں دل چسپی لینی پڑتی ہے یعنی ادیبوں کی محفلوں میں بیٹھنا پڑتا ہے۔ ان کے مضامین نظم، نثر سننا پڑتے ہیں اور جہاں کہیں موقع ملے اپنی رائے کا بھی اظہار کرنا پڑتا ہے۔
- (د) کالونی کے ادبی زون اور سیاسی زون سے کیا مراد ہے؟
- جواب: سبق "لاہور میں ادیبوں کی کالونی میں" میں ادیبوں کی ایک الگ کالونی بنائی جارہی تھی جس پر مصنف (منو بھائی) فکر مند ہیں کہ سارے ادیب اگر ایک جگہ جمع ہوں گے تو ادبی اور سیاسی سرگرمیوں کے تحت اختلافات بھی رونما ہوں گے اور اس کے نتیجے میں علیحدگی ہونا بالکل ظاہر ہے۔ لہذا ادبی لوگ اپنے بیٹھے اٹھنے کی جگہ الگ کر لیں گے اور سیاسی لوگ الگ۔ جس سے یہ تمام لوگ دو گروہوں میں تقسیم ہو جائیں گے۔ جیسا کہ دیوار برلن سے مشرقی جرمنی اور مغربی جرمنی علیحدہ ہو گیا۔

(ہ) "معمارِ شہر" اور "مفکرِ کالونی" کے مجسموں کو نصب کرنے پر کن کن اندیشوں کا اظہار کیا گیا ہے؟

جواب: معمارِ شہر کا مجسمہ نصب کرنے پر ہنگامہ ہونے کے خطرے کا اظہار کیا گیا ہے کیونکہ بقول مصنف اگر معمارِ شہر کا مجسمہ شہر کی درمیانی دیوار پر نصب کیا گیا تو "مفکرِ کالونی" کا مجسمہ بھی نصب کرنے کا مطالبہ کیا جائے گا، اگر ایسا نہ ہو سکا تو افرا تفری کا ماحول پیدا ہو جائے گا اور سارا ہی کام الٹ ہو جائے گا۔

(و) ادیبوں کی کالونی میں عورتوں کی لڑائیاں کیوں دل چسپ ہوں گی؟

جواب: ادیبوں کی کالونی میں عورتوں کی لڑائیاں اس لیے دل چسپ ہوں گی کہ وہ لڑائی کے وقت ایک دوسرے کو ان کے شوہروں کے کلام کے ناقص ہونے کا طعنہ دیں گی، مثلاً ایک عورت دوسری سے کہے گی: "تم مجھ سے کیا بات کرتی ہو، تمہارے خاوند نے تو گزشتہ پانچ سال سے ایک شعر بھی نہیں لکھا۔" دوسری عورت اس کے جواب میں یہ طعنہ دے گی: "تمہارا خاوند تو فلمی شاعر ہے، جذبات کے تحت نہیں، طبلے کے ماتحت شعر کہتا ہے۔"

(ز) کالم نگار کے خیال میں ادیبوں کی کالونی میں کون کون سے مسائل پیش آ سکتے ہیں؟

جواب: کالم نگار کے خیال میں ادیبوں کی کالونی میں یہ مسائل پیدا ہو سکتے ہیں کہ یا تو انہیں اس کالونی میں لازمی طور پر رہائش اختیار کرنی پڑے گی، ادیبوں کی اتنی بڑی تعداد جب ایک ساتھ رہنے لگے گی تو آپس کے اختلافات شدت اختیار کر لیں گے۔ اور خطرہ یہ ہے کہ یہ کالونی کہیں دو حصوں میں نہ بٹ جائے۔ ایک حصہ ادبی اور دوسرا سیاسی حصہ کہلانے لگے گا۔ اب ان کی لڑائیاں رکوانے کے لیے کوئی رکاوٹ یا باڈر لگانی پڑے گی اور اس کے اندر باقاعدہ چوکیدار بھی رکھنے پڑیں گے۔ اسی طرح سے معمارِ شہر اور مفکرِ شہر کے مجسموں کی تنصیب پر بھی لڑائی کا ماحول پیدا ہو سکتا ہے۔ اسی طرح سے اگر رات کے وقت کسی شاعر نے کوئی شعر لکھا تو وہ سنانے کے لیے دوسرے لوگوں کی نیندیں خراب کرتا پھرے گا۔ اس طرح سے کالونی کی کونسل امن عامہ کے مفاد کے تحت کالونی میں نظم و نشر سنانے پر پابندی بھی عائد کر سکتی ہے۔ اور ایک نقصان یہ بھی ہو گا کہ شعر سنانے والے کی تعداد سنسنے والوں سے کافی بڑھ جائے گی۔

(ح) اس کالونی میں کون سی دوسری بڑی مصیبت کا ذکر کیا گیا ہے؟

جواب: اس کالونی میں دوسری بڑی مصیبت کا ذکر بھی کیا گیا ہے کہ افسانے اور شعر سنانے والوں کی کثرت ہو گی، مگر سنسنے والوں کی شدید قلت ہو گی۔ اگر کسی شاعر سے رات دو بجے شعر ہو گیا تو وہ پوری گلی کے دروازے کھٹکھٹاتا پھرے گا تو اس خرابی سے بچنے کے لیے بلدیہ کو یہ پابندی لگانی پڑے گی، کہ شعر سنانے کے لیے سو توں کو نہیں جگایا جائے گا۔

سوال 2: اس سبق کا مرکزی خیال تحریر کیجیے۔

جواب: سبق "لاہور میں ادیبوں کی کہانی" کا مرکزی خیال

سبق "لاہور میں ادیبوں کی کہانی" میں (منو بھائی) فکر مند نظر آتے ہیں کہ ادیبوں کی کالونی میں رہائش کی صورت میں جو مسائل پیش آ سکتے ہیں۔ وہ بے شمار ہو سکتے ہیں کیونکہ مصنف کے سامنے ایک تلخ حقیقت حلقہٴ ارباب ذوق کی گزر چکی ہے، جس میں تقریباً ہاؤس ادیبوں نے مل کر ایک جماعت بنائی اور پھر اختلافات کی وجہ سے نہ چل سکی، اور علیحدہ ہو گئی بالکل اسی طرح جیسے مشرقی جرمنی اور مغربی جرمنی کے درمیان دیوار برلن بنی۔ تو کچھ یہی حال ادیبوں کی کالونی کا بھی ہونے والا ہے۔ یہ بھی ادبی اور سیاسی گروہ میں تقسیم ہو گی اور شہر کے وسط میں دیوار ہو جائے گی۔ پھر کالونی کے معمارِ شہر کے وسط میں اپنے نام کی تختی یا مجسمہ نصب کرنا چاہیں گے تو اختلاف ہو گا۔ اور ہر گروہ چاہے گا کہ یہ مجسمہ اس کے علاقہ میں لگ جائے۔ دوسری مصیبت یہ کہ اس پورے شہر میں افسانہ نگاروں اور شعراء کرام کی کثرت کی وجہ سے سامعین کرام کی قلت ہو گی۔ ہر ادیب اپنے کلام پر داد و تحسین اور اصلاح کے لیے فکر مند ہو گا اور دوسروں کو وقت بے وقت پریشان کرے گا۔ لہذا چوکیداروں کو بھی ہدایت کرنا ہو گی کہ سات بجے کے بعد کوئی کسی کے گھر نہ جائے اور پھر کلام سنانے کے لیے شہر سے باہر جگہ کا انتظام کرنا ہو گا، جیسا کہ "آمنڈی" افسانہ میں۔ مطلب کلام سنانے کے لیے الگ شہر کی تعمیر وجود میں آئے گی۔ اور خواتین کی لڑائیوں میں بھی ادبی طعنہ زنی ہو گی کہ تمہارے خاوند نے تو پانچ سال سے ایک بھی شعر نہیں لکھا۔ دوسری بولے گی تمہارا شوہر تو فلمی شاعر ہے، طبلے کے ماتحت اشعار کہتا ہے۔ لہذا اس کالونی کا انجام کالونی کی تقسیم ہی نظر آ رہا ہے۔

سوال 3: درست جواب پر (✓) کا نشان لگائیں۔

1. اپنے آپ کو ادیب ثابت کرنے کے لیے دل چسپی لینی پڑتی ہے: (الف) شاعری میں (ب) ادب میں (ج) مشاعرے میں (د) محفلوں میں

2. کالونی کا ایک حصہ "ادبی" اور دوسرا کہلانے لگے گا: (الف) علمی (ب) فنی (ج) سیاسی (د) غیر سیاسی

3. شعر سنانے والوں کی ہو گی: (الف) بہتات (ب) کمی (ج) کثرت (د) بھیڑ

4. "ٹانگ اڑانا" ہے: (الف) روزمرہ (ب) محاورہ (ج) کہاوٹ (د) ضرب المثل

5. "یہ کالونی برلن بن جائے گی" اس جملے میں اشارہ ہے:

✓ (الف) جرمنی کے ایک شہر کا (ب) ایک جدید شہر بن جانے کا (ج) صفائی ستھرائی کی طرف (د) لوگوں میں ذہنی اختلاف پیدا کرنے کا

سوال 4: درج ذیل جملوں کی وضاحت کیجیے:

(الف) "اگر دو حلقوں کی بدعت ادیبوں کی کالونی میں بھی چلی گئی تو یہ کالونی برلن بن جائے گی۔"

(ب) "معمارِ شہر کا مجسمہ نصب کرنے پر بھی ہنگامہ ہونے کا اندیشہ ہے۔"

جواب: الف: اگر دو حلقوں کی بدعت ادیبوں کی کالونی میں بھی چلی گئی تو یہ کالونی برلن بن جائے گی۔ "برلن" جرمنی کا شہر اور دار الخلافہ ہے جو جنگ عظیم دوم کے بعد سے اختلافات کی نظر ہوا اور برلن شہر کے درمیان میں 1961ء میں دیوار بنادی گئی۔ اس طرح پورا ملک دو حصوں میں تقسیم ہو گیا، مشرقی جرمنی اور مغربی جرمنی۔ مشرقی جرمنی میں سویت یونین اور مغربی جرمنی میں امریکہ، برطانیہ اور فرانس کا قبضہ ہو گیا۔ 1986ء میں اس دیوار کو گرا دیا گیا اور دونوں کے درمیان اتحاد قائم ہو گیا۔

مصنف نے ادبی اور سیاسی لوگوں کے مزاج اختلافات کی وجہ سے ادیبوں کی کالونی کے بارے میں رائے قائم کی کہ یہ بھی "برلن" شہر کی طرح دو حصوں میں تقسیم ہو جائے گی۔

(ب) معمار شہر کا مجسمہ نصب کرنے پر بھی ہنگامہ ہونے کا اندیشہ ہے۔ معمار شہر کا مجسمہ نصب کرنے پر ہنگامہ ہونے کے خطرے کا اظہار کیا گیا ہے کیونکہ بقول مصنف اگر معمار شہر کا مجسمہ نصب کیا گیا تو "مفکر کالونی" کا مجسمہ بھی نصب کرنے کا مطالبہ کیا جائے گا، اگر ایسا نہ ہو سکا تو افراتفری کا ماحول پیدا ہو جائے گا۔

سوال 5: درج ذیل الفاظ و تراکیب کو اپنے جملوں میں استعمال کیجیے: تخلیق، دامن گیر، محال، بہتات، قلت، قواعد و ضوابط، وضع

الفاظ و تراکیب	جملوں میں استعمال
تخلیق	کائنات کی ہر چیز اللہ تعالیٰ کی عمدہ تخلیق کا شاہکار ہے۔
دامن گیر	اللہ تعالیٰ سے ڈرنے والوں کو ہر وقت مواخذے کی فکر دامن گیر رہتی ہے۔
محال	جھوٹے شخص کو سکون قلبی ملنا محال ہے۔
بہتات	بارش کے بعد بعض علاقوں میں مچھروں کی بہتات ہو جاتی ہے۔
قلت	خط کے زمانے میں انسان کو غذائی قلت کا سامنا ہوتا ہے۔
قواعد و ضوابط	ہمیں ٹریفک کے قواعد و ضوابط کا احترام کرنا چاہیے۔
وضع	آج کل مسلمان اپنے نبی صلی اللہ علیہ وآلہ وسلم کی وضع سے دور ہوتے جا رہے ہیں۔

سوال 6: آپ چند جملے ایسے لکھیے جن میں "وقفہ" کی علامت (؛) کا استعمال کیا گیا ہو۔

- جواب: (1) جو جاگے گا، سو پائے گا؛ (2) باادب، بانصیب، بے ادب، بے نصیب (3) سچائی، خلوص، ایمان داری؛ یہ سب چیزیں تقریباً ختم ہو گئی ہیں۔ (4) کام، بس کام، محنت ہی کامیابی کی ضامن ہے۔ (5) جھوٹ، دغا بازی، مکاری؛ یہ رذیل چیزیں انسان کی پستی کا سبب بنتی ہیں۔